

2 Pita

Pita Ina Giruma

Kana Viruwa

(2 Peter)

Vonaviakova

Pita ina giruma viruwina na Keresiyana damsi i dobu bogii ma bogiyyai kurisi. Nota ghamana weni girumina kamoni na vibeyebeyena vibero ita~barei.

Ma nani vibeyebeyena vibero kamoni ivi~vaghinei da Keresiyana iti~pekana wapawapa ma Pita ivonesi da ke nakanani ita~berai. Iyavo kava Yesu matasiyai ikitai ma ina vibeyebeyena ivi~yanei na God ma Bada Yesu Keriso akovisi ivi~damadamani Keresiyana kurisi. Ma Pita igruma da God ma Yesu i vonavaghata ina~vokikini da vibeyebeyena vibero wawayisi ina~miiripotesi. Ina nuwapoya ghamana na wawayi viya ivonavona da Keriso ke ina~vovira ku dobu. Ma Pita igruma da Keriso na karakava ina~vovira, iyamna God “ekayokayowei da wawayi kudubisi i bera beroberosi ininimayei ma ina~miirikupukuputei. Ke ita~kayokayowei da wawayi sago kava ina~kitatawei bo ina~gwaramutui.”

Pita ina nota weni nakanani irereghi.

Sapta 1:1-2 Vikiikiwa.

Sapta 1:3-21 God Keresiyana ikwatusi da yawasa maninina kamoni ita~makai.

Sapta 2:1-22 Vibeyebeyena vibero wawayisi i bera ma kii kovogha.

Sapta 3:1-18 Mara damoni Keriso ina~vovira.

1 ¹Taku Saimon Pita, Yesu Keriso^a ina aposol ma ina bigabiga. Tami iyavo kava Keriso koitumaghanei taku nakanani na agirugiruma kurimi. Ita vitumaghana na bera ghamana ma ibiibii kirakai. Ma nani vitumaghanina na ita God ma kata Viviyawa

^a **1:1** *Keriso*: Grik damsi gamosi evonavona bo ‘Keriso’ ma Hibru damsi gamosi evonavona bo ‘Mesaya.’ Ivi~ruwa iyamna ‘God ina Vivinevine Wawayina.’

Yesu Keriso gwabinai taviiviiya. Ma tuna ina bera na maninina kavakava.

²Ita God ma ita Bada Yesu kurisi ainowi da akovisi kona~vii kamowa ma nani kamoni na i agabiibai ma i nuwanuba ina~veremi da gwabimiyai ina~rakata kirakai.

God ina kwatu.

³God takova bubuni ma ina rewapanai na aviyavisina takayokayowei da yawasa maninina kamoni kata~makai na peyarina everevereta. God na biibiina kavakava ma kana kadara irakata ma ikwatuta da nani kadarina kamoni tamakai. ⁴Weni berasi tepanai ina vonakiiyapa bagibagisi namada ivereta. Ma nani vonakiiyapisi na ghamaghamasi ma kiikiimatani ma tuna tepanai na kononagha da nota dowadowasi dobu ekiikiiviberoi na kona~veruvuvurei. Ma ami yawasa na God ina yawasa maghimaghigina da yavata kona~makii patapata. ⁵Tuna kubiine kovi~paparana kirakai da ami vitumaghana ku tepana na yawasa biibiina kona~terei. Ma tuna ku tepana na nuwagiura kona~terei. ⁶Ma ku tepana na koni~potepote meyemi. Ma ku tepana na nuwapoya kamoni kona~miirikikina. ⁷Ma ku tepana na God ina kayowanai komakai. Ma ku tepana na ami agabiibai Keresiyana turaturami kurisi koni~debei. Ma bade ku tepana na kovi~nuwaviinavirana. ⁸Weni berasi peyarina gwabimiyai ina~rakata na ini~vitemi da aviyavisina Keresiyana yawasina kamoni kona~berabera na ita Bada Yesu Keriso akovina tepanai kona~bera bubuni na iyamna kona~panani. ⁹Ma weni berasi gwabimiyai kegha na matami isowai bo ipota da vonavaghata ke kota~kitakitai ma nuwanuwami iwapa da berabero ami yawasa wadubona kamoni na God namada ikowatawei.

¹⁰Tuna kubiine varevaresiku, kovi~paparana kirakai da koni~debei da God ikwatumi ma ivovinemi da ina wawaya. Nani berasi peyarina kona~berabera na ke meyani kona~peku bo kona~siwana. ¹¹Ma God matuketa ina~votawei da ita Bada Yesu Keriso, kata Viviyawa ina vikiivavona makamakii nonowina ku kamona kona~ruai ma ini~kiikiiwa kirakiyemi.

¹²Weni sisiyisi namada koakovi ma vonavaghata ami yawasa kamoni namada irakata kirakai da tepanai koitutukikita ma kegha da mara nonowa ana~vonavonavinotimi. ¹³Ma anotanotai da ita~biibii kirakai da ana~viniuwaterenimi ina~nena da aku ku rabobo. ¹⁴Ma akovi da mara gisina kava ma ana~rabobo da weni tupuwina ana~kiibutawei iyamna ita Bada Yesu Keriso namada ivi~debei kuriku. ¹⁵Tuna kubiine na aipaparana da ani~beye bubunimi da aku rabobo murinai na weni notasi kona~nota nonowei.

Wawaya Keriso kana kadara matasiyai ikitai.

¹⁶Ke keta sisiya bo varagutugutu vigayagaya kata~vonavonemi da Bada Yesu Keriso ere rewapanina ina~vovira ku dobu. Takii mani

matakiiyai ina rewapana notakavakavana kakitai. ¹⁷Takii nani, maranai kana vava ghamana ma kadara Mamai God gwabinai iviia. Ma yasegana ghamanakina kamoni na God ivi~sisiya Keriso kurina, ivona bo, “Weni tuna na natuku vaghata. Tuna na nuwanuwaku, ainuwabiibiyei.”^b

¹⁸Tokai na Keriso yavata koya vovokaravina tepanai ma God gamona kunumai ivi~sisiya na tinikiiyai kavi~yanei.

¹⁹Tuna kubiine akii nota ivi~rewapana da aviyavisina peroperoveta igirugirumi na vonavaghata. Ma ibiibai da nani girumisi na koni~nuwanotanota bubuni. Tuna nakanani ma kube nubakutuva kamoni ita~karakarata da mara ita~tom. Ma Keriso ina~nekiibau na tuna nakanani ma tughuwara ita~ghetawei da nuwanuwami kamona ita~yasegana yavui. ²⁰Nota ghamana na weni. Koakovi da peroperoveta aviyavisina igirugirumi na ke ti mani i nota ita~terei. ²¹Sisiyisi na ke wawaya gwabisiyai ita~kiikiibau bo peroperoveta i kayowanai ita~vivisisiya, kegha da Kanuma Vovokaravina ina rewapanai ikavaraviteteyanesi ma nota iveresi da God ina sisiya igirumi.

Vibeyebeyena vibero wawayisi.

2 ¹Ikikava mara wadubonai Israel damsi kamosiyai peroperoveta viviberosi imakamakai, nakanani weni maranai ina~tupuwa, vibeyebeyena vibero wawayisi kurimi ina~nekiibau. I vibeyebeyena nuwaviivinina ina~terei da aviyavisina tota Keresiyana titumaghanei da vonavaghata na ina~virai da ami vitumaghana ini~beroi. Bada igimaratawesi ma kegha da ina~vonaveyaveyiyei ma ina vibadana ina~veruvuvurei. I bera kubiine na marasago kovogha ina~panani, God ina~gwaramutusi. ²Ma wawaya peyarisi nani vibeyebeyena vibero wawayisi i bera inimayamayisi ina~kivini ma Keriso ina keta vaghata ma bade kana vava ini~beroi. ³Ma bade nani vibero wawayisi i kayomatamatigha irakata kubiine na ti mani i notiyai ini~varagutugutu kurimi, ini~beroberowemi da koni~miiyesi. God namada ivonakiiyaragha da kovogha ina~viiya, ma ikoyakoyagha da mara gisina kava ina gwaramutusi.

⁴God na kovogha evovorereghi. Aneya viya berabero iberai na ke ita~nuwaghanesi, itawanaoruwesi ku bonagha nubakutuvina. Ma nani dobunai iwarimatatanisi ma ikoyakoyagha da vitupavira marana ina~nekiibau. ⁵Ma bade rorova mara katamaninai God wawaya ke ita~nuwaghanesi. Tuna maranai Nowa idima da wawaya yawasa maninina ita~kivini ma wawayisi ibara. Tuna kubiine God kutukutuva ivonatawei da iyavo kava ke ita~vivotumaghanei na igwaramutusi. Ma Nowa ina wawaya miikovimaruwa yavata na ti kava kii papara ivowai

^b 1:17-18 Mat 17:1-5; Mak 9:2-7; Luk 9:28-35

da yawasa ipanani.^c ⁶Ma bade God, Sodom ma Gomora kwanatusi kii kovogha iveresi, ikapunisi da yapukaresi kava. Ivi~matakira da iyavo kava God ke ita~vivotumaghane na nakanani kurisi ina~tupuwa.^d ⁷Ma nani kamoni God na Lot kana papara ivowai, iyamna Lot na tomowa maninina ma Sodom wawayisi kamosiyai imakamakai ma i bera dowadowasi ikitakitai na ivi~nuwapoya kirakiyei.^e ⁸Tuna na wawaya maninina ma wawaya beroberosi kamosiyai imakamakai na mara nonowa i bera beroberosi ikitakitai ma i sisiya ivivi~yanei na damina ibero kirakai. ⁹Weni berasi ivi~debei kurita da Bada iakovi da ikikava ina wawaya nuwapoya kamoni ini~yawasisi. Ma iyavo kava ikawakiikiyei na namada ivi~karei da kii kovogha evereveresi, nakanani ina~beraberai da vitupavira kana ku mara. ¹⁰Vonavaghata, iyavo kava tupuwa ina kayowana dowadowasi eberaberai ma enotanotai da God ina rewapana kegha da ini~badesi na ti damsi kava kovogha bero kirakiina ina~veresi.

Nani vibeyebeyena vibero wawayisi na kawakiibagibagisi ma kayotatasi. Ma kanuma rewapanisi kunumai ke ita~yabuyabumanesi da iavaberowesi. ¹¹Bada ina aneya i rewapana irakata kirakai, ke nani wawayisi nakanani. Ma kegha da kanuma rewapanisi kunumai evovokaravesi ma ke iti~avaberowesi Bada maghinonai. ¹²Ma vibeyebeyena vibero wawayisi nakanani ma ghamoghamo dipa. Ke itakovi da aviyavisina eberaberai, gayamisi kegha. Tuna kubiine isisiya wapawapa, aviyavisina ke itakovi na iavaberowei ma ekiikiiviberoi. Ma ikikava ghamoghamo dipa itupuwa da kata~yebaghisi ma kata~kiiyunusi, nakanani God vibeyebeyena vibero wawayisi ina~kiiyunusi. ¹³Berona iberai wawaya kurisi da ivokwarakwara na God kovogha ina~veresi da ti yavata ina~vokwarakwara. Tupuwa ina kayowana dowadowasi inuwabiibii kirakiyei da madeghai eberaberai da wawaya matasiyai ekitakitisi ma ke ita~vivinimaye. Ti na viviberosi ma yavata kokamkam patapata na epuyapuyakimi ma kami vava iberoi. ¹⁴Mara nonowa wivine ekitakitakirorowesi ma keta ekwekwai da vipekana wapawapa ina~berai. I kayowana da bera dowadowasi mara nonowa ina~beraberai ma damisi ke ita~viiviiya, i kayowana da ina~bera kamowi. Ma iyavo kava i vitumaghana ke ita~rakata na inuwatinisi da ti yavata berabero ina~berai. Berabero ematamatighei ma nuwanuwasi imanamei da mara nonowa eberaberai. Ma God namada imagisi. ¹⁵Ti damsi keta maninina ivoterei ma isiwana da Beyo natuna Beilam ina keta iviia. Ina kayowana da mura ita~viiya kubiine na bera berona ita~berai,^f ¹⁶ma kegha da ina donki ivi~sisiya da nakanani ma wawaya. Iyeghai da peroveta Beilam ina bera neghaneghana ivoterei.

^c 2:5 Gen 6:1-7:24 ^d 2:6 Gen 19:24 ^e 2:7 Gen 19:1-16 ^f 2:15-16 Num 22:4-35

¹⁷Nani vibeyebeyena vibero wawayisi na kwebusi, nakanani ma vusira motom katamanisi, bade nakanani ma kwavu yanunu ita~tapitapini ma garewina kegha. God i gawara nubakutuva ghamana kamoni ivoviviri kubiisi. ¹⁸Ti na kayotata ma nota meyena sisiyisi isisiyei. Ma iyavo kava wekarakava berabero wawayisi kamosiyai ikiibau da berabero ivoterei na nani vibeyebeyena vibero wawayisi tupuwa ina kayowana dowadowasiyai inuwatinisi da berabero ku kamona ina~vovira. ¹⁹Ti na vonakiiyapa bagibagina etereterei wawayi kurisi da iyavo kava i vibeyebeyena ina~kivini na vovotawesi da God ina sisiya bagibagisi ke ina~votekatekei. Ma ti damsi na berabero dowadowasi ibadesi da ivi~sleiv ma nani berasi i yawasa iberoi. Koakovi da aviyavisina ibadeta na tota na ina sleiv. ²⁰Wawayi ita Bada ma kata Viviyawa Yesu Keriso inakovi na dobu yawasina ina berabero ina~veruvuvurei. Ma mikedda ini~muritina da berabero ina~kamowanisi ma ini~badesi na i yawasa ina~bero kirakai, ke rorova nakanani. ²¹Ke ita~biibai da yawasa maninina ketana iakovi ma kegha da iverukupukuputei ma God ina sisiya bagibagisi ma vovokaravisi wawayi ivi~damani kurisi na ikiigiyei. Nakanani iberai kubiine na ita~biibai da ke meyani yawasa maninina akovina ita~viiya. ²²Aviyavisina kurisi itupuwa na ivi~matakira da weni miibiisi ivi~ruwa na evonavona vaghata. Sago evonavona da kukou ina~gorowa ma ina~vovira da ina~kani. Ma sago evonavona da poro ini~yeka ma ina~vovira ku dogiya da ini~dobodobome.^g

Bada vonakiiyapa bagibagina iterei da ina~vovira.

3 ¹Turaturaku, tami nuwanuwaku. Weni tuna na aku giruma kana viruwa kurimi ma ivi~ruwa kamoni na vonavaghata avonavavinotimi ma akiikiepepimi da nota maninisi nuwanuwami kamoni ana~terei. ²Aku kayowana da aviyavisina mara katamaninai peroperoveta igirumi na kotakovi. Ma bade aviyavisina ita Bada, tuna kata Viviyawa ivi~beyebeyena na kota~notai, sisiya bagibagisi ina vibeyebeyena kamoni na ami aposol iveremi. ³Kunona ata~vonavinotimi da weni marana kamoni tavivi~koyakoyagha da mara damona ina~nekiibau na wawayi viya ina~vomiiri da tami iyavo kava Keriso koitumaghane na ina~vonavinamemi. Ti damsi i kayowana da tupuwa ina bera dowadowasi ini~badesi.^h ⁴Ma ina~vivikaekayemi ma ina~vonemi bo, “Yesu vonakiiyapa bagibagina iterei da ita~vovira ku dobu ma tuna na imapatana? Ita kaekiki mau namada irukwamakai ma bera kudubina na patana da kana kita sago. Ikikava dobu karenai iyamoni na nakanani emakamakai.” ⁵Weni nakanani isisiya iyamna ti damsi na iakovi ma iberai da nakanani ma ke itakovi da mara

^g 2:22 Prov 26:11 ^h 3:3 Jud 18

katamaninai God gamona iterei da kunuma ma dobu itupuwa, dobu okowiyai iyamoni da okowa kamoni i ghetawei.ⁱ ⁶Muriyai bade God iberai da okowa ighae ma kutukutuwa dobu katamanina itenukutuvi.^j ⁷Ma bade God gamona iterei da kunuma ma dobu kudubina ina~kapuni ma ke wekarakava. Ivoviviri emakamakai da kana mara itereterei na berana ina~berai. Ma tuna maranai wawaya kudubisi ini~tupaviresi ma iyavo kava ke ita~vovokaravei na ti damsi ina~gwaramutusi.

⁸Turaturaku, tami nuwanuwaku. Ke nuwanuwami ina~wapa da Bada kurina mara sago kava na madegha 1~tausan nakanani. Ma bade madegha 1~tausan na mara sago kava nakanani.^k ⁹Wawaya viya enotanotai da Bada ina vonakiiyapa bagibagina iterei da mara sago ina~vovira ku dobu na egegegenuwa kirakiyei. Ma kegha, enuwanuwatotoweta iyamna ekayokayowei da wawaya kudubisi i bera beroberosi ininimaye ma ina~miirikupukuputei. Ke ita~kayokayowei da wawaya sago kava ina~kitatawei bo ina~gwaramutui.

¹⁰Bada ina mara ghamana ina~pisi da ini~tataghanita nakanani ma yapiyapi wawayina. Nani maranai gugura ghamana kunumai ina~tupuwa ma kunuma ma aviyavisina peyarina kamoni na keyama karakaratina ina~kara yavusi. Ma dobu ma aviyavisina peyarina kamoni na ina~rudeba.^l ¹¹Vonavaghata da bera nakanani ina~tupuwa na dobu ma kunuma kudubina ina~gwaramutui. Ma nani notanai tami na ikikava kona~makai? Kota~berai da ami yawasa na maninina ma mara nonowa God kota~vokaravei, ¹²ma nimonimoriyai kota~vivikoyakoyagha da ina mara vaghata ina~nekiibau. Ma kovi~paparana kirakai da marana yaghiyaghina ina~nekiibau. Tuna maranai God kunuma ina~tupavinawai da ina~karai ma bera peyarina ina~tamoguda. ¹³Ma ina vonakiiyapa bagibagina iterei da aviyavisina ina~berai na nimonimoriyai tikoyakoyagha da berasi ina~tupuwa. Kunuma ma dobu vuna ina~yamoni ma nani dobunai wawaya peyarisi God yavata ini~nuwasago ma bera peyarina na maninina kavakava.^m

¹⁴Turaturaku, tami nuwanuwaku. God weni berasi ina~berai kubiine na tami nani marana vaghata kona~koyakoyaghi ma kamoni na kovovunagha meyemi da God ku matana ami bera na maninina kavakava. Ma tuna yavata ere nuwanubami kona~makai. ¹⁵Konota bubuna da avi kubiine ita Bada enuwanuwatotoweta, iyamna wawaya i taraboga evereveresi da i berabero ininimaye ma ina~miirikupukuputei da ini~yawasisi. Kwinata biibiina Pol ikikava nuwagiura God gwabinai iviia na nakanani kurimi igiruma. ¹⁶Ma mara nonowa ina giruma kamosiyai weni berasi isisiyei. Ma ina giruma kamosiyai nota viya

ⁱ 3:5 Gen 1:6-9 ^j 3:6 Gen 7:11 ^k 3:8 Psa 90:4 ^l 3:10 Mat 24:43; Luk 12:39; 1Tes 5:2; Rev 16:15 ^m 3:13 Isa 65:17, 66:22; Rev 21:1

ipiropiro kirakai da wawaya viya ke kovokovoghisi da akovina ina~viya. Ti na notaragharaghasi ma Keresiyana yawasina ke itakova bubuni, tuna kubiine Pol ina giruma eruruvovirei da nota piropirosi iyamsi eteretere beroi. Ma bade giruma katamana kamonai na sisiya viya iyamsi nakanani eruruvovirei ma eteretere beroi. Tuna kubiine ti mani kii kovogha etitinariyai.

¹⁷Turaturaku, tami nuwanuwaku, namada weni berasi koakovi. Kokitaruvimi da iyavo kava God ina sisiya bagibagisi ikiigiiyei na ke notaragharagha ina~veremi da ami vitumaghana ini~beroi. Komiirikikina. ¹⁸Ma ami yawasa kamonai kona~gogo da ita Bada Yesu Keriso kata Viviyawa konakova bubuni ma ina agabiibai gwabimiyai ina~makai. Tighegheni ma tavokavakavari da kana kadara ina~rakata, karako ma mara nonowa. Amen.